

इन्द्राणीमासु नारिषु सुभगामहमशृणवम् । न ह्यस्या अपरामपि
समां जरया म्रियते पतिः । सर्वस्माद् य इन्द्र उत्तरस्तमेतद् ब्रूमः ।
तस्या एषापरा भवति ३८

नाहमिन्द्राणि रारण सख्युर्वृषाकपेऋते ।
यस्येदमप्यं हविः प्रियं देवेषु गच्छति ।
विश्वस्मादिन्द्र उत्तरः ॥

नाहमिन्द्राणि रमे । सख्युर्वृषाकपेऋते । यस्येदमप्यं हविः ।
अप्सु शृतम् । अद्भिः संस्कृतमिति वा । प्रियं देवेषु निगच्छति
। सर्वस्माद् य इन्द्र उत्तरस्तमेतद् ब्रूमः ।

गौरी रोचतेः । ज्वलतिकर्मणः । अयमपीतरो गौरो वर्ण
एतस्मादेव । प्रशस्यो भवति ।
तस्या एषा भवति ३९

गौरीर्मिमाय सलिलानि तक्षत्येकपदी द्विपदी सा चतुष्पदी ।
अष्टापदी नवपदी बभूवुषी सहस्राक्षरा परमे व्योमन् ॥

गौरीर्निर्मिमाय सलिलानि । तक्षती कुर्वती । एकपदी मध्यमेन
। द्विपदी मध्यमेन चादित्येन च । चतुष्पदी दिग्भिः । अष्टापदी
दिग्भिश्चावान्तरदिग्भिश्च । नवपदी दिग्भिश्चावान्तरदिग्भिश्चादित्येन
च । सहस्राक्षरा बहूदका । परमे व्यवने । तस्या एषापरा
भवति ४०

तस्याः समुद्रा अधि वि क्षरन्ति तेन जीवन्ति प्रदिशुश्चतस्रः ।
ततः क्षरत्यक्षरं तद्विश्वमुप जीवति ॥

तस्याः समुद्रा अधिविक्षरन्ति । वर्षन्ति मेघाः । तेन जीवन्ति
दिगाश्रयाणि भूतानि । ततः क्षरत्यक्षरमुदकम् । तत्सर्वाणि